

## Script of Morning Gojri News Bulletin 29 July 2024 at 1015Hrs

ما رنینگ گو جری نیو ز بلیٹن مورخہ 29 جولائی 2024

\*\*\*\*\*

یوہ آکا شوانی جموں بے محمد اکرم چودھری تیں خبر سُنو۔

PM MKB

وزیر اعظم نریندر مو دی نے کل اپنا ماہانہ ریڈیو پروگرام ”من کی بات“ مانہہ جموں کشمیر گا ”کا نی سالان“ با رے ذکر کیوہے۔ چونکہ 7 اگست نانہہ قوم ہتھ کھڈی دن منان جا رہی ہے۔ اُنہاں نے کہیو جے اج توں کجھ دن بعد 7 اگست نانہہ مُلک غے اندر ”قومی ہتھ کھڈی“ با رے تہاڑو مانیو جا ئے گو تے اج کل جس طرح ”ہتھ کھڈی“ گی مصنوعات نے لوکاں غا دِلاں مانہہ اپنی جگہ بنائی بے واہ بڑی کامیابی تے غیر معمولی گل ہے۔ وزیر اعظم نریندر مو دی نے لوکاں توں اپیل کی جے وے 15 اگست آلے تہاڑے اپنا کہراں ور ”بر گھر ترنگا ابھیان“ غے تحت ترنگو لہراویں۔ اُنہاں نے کہیو جے پچھلا کُجھ سالان توں ”بر گھر ترنگا ابھیان“ خاطر شوق پورا مُلک غے اندر بڑا پیمانہ ور رہیو ہے۔ اُنہاں نے کہیو جے ترنگا نال اپنی سیلفی لے غے سماجی میڈیا ور چاڑنو لوکاں غو جنون بنیو وہ ہے۔ اُنہاں نے لوکاں نانہہ کہیو جے وے ترنگا نال اپنی سیلفی کھچ غے بر گھر ترنگا ڈاٹ کام ور چاڑیں جس راہ پچھلا سالان مانہہ کریں تھا۔ جناب مو دی نے منشیات غی بدعت با رے فکر مندی ظاہر کی تے اس دوران لوکاں تے عہدیداراں ور زور پایو جے وے بھارت نانہہ نشہ توں پاک بنان واسطے اپنو کردار ادا کریں۔

\*\*\*\*\*

Parliament Today

پارلیمنٹ غا دوئے ایوان اج مرکزی بجٹ 25/2024 ور بحث نانہہ دوبا رہ شروع کریں گا۔ مرکزی وزیر خزانہ نرملا سیٹھا رمن نے اس مہینہ غی 23 تا ریخ نانہہ رواں مالی سال غو بجٹ ایوان مانہہ پیش کیو تھو۔ جس ور حکمران تے حزب اختلاف دوباں غی طرفوں رد عمل سامنے آيو ہے۔

\*\*\*\*\*

## AC Decisions

لیفٹنٹ گورنر منوج سنہا غی قیا دت مانہہ انتظامیہ کو نسل نے جموں کشمیر مانہہ تمام سرکاری عمارتاں نانہہ شمسی توانائی غے تحت آن نانہہ منظوری دے دتی ہے۔ تے اس سلسلہ مانہہ عمارتاں غا چھتاں ور کیپکس موڈ مانہہ 70 میگا واٹ غی مجموعی صلاحیت تے رسکو موڈ مانہہ 2 سو میگا واٹ گریڈ ٹائڈ چھت آلا شمسی پاور منصوبہ نانہہ نصب کیو جائے گو۔ اس منصوبہ غی جموں کشمیر توانائی ترقی با رے ایجنسی تعمیل کرے گی۔ اُمید کی جارہی ہے جے یوہ منصوبہ 2025 غا دسمبر مہینہ توڑی مکمل ہو جائے گو۔ تے اس غے نال نال جکیڈا اگلا 5 سالوں توڑی اس منصوبہ نانہہ مفت مانہہ بحال رکھے۔ انتظامیہ کو نسل نے سرکاری آئی ٹی آئی تے لہیہ و کرگل غا پا لیٹیکنک غی جموں کشمیر تحقیقی تعلیم نال نسبت نانہہ برقرار رکھیا جان با رے تجویز نانہہ وی منظوری دے دتی ہے۔

\*\*\*\*\*

## BBBP Ramban

سماجی فلاح و بہبود با رے محکمہ نے محکمہ تعلیم غا اشتراک نال سب ڈویژن گول غا سرکاری ہائی اسکول ڈھیڈا مانہہ ”بیٹی بچاؤ بیٹی پڑھاؤ“ پروگرام غو انعقاد کیو۔ اس پہل غو مقصد بچاں واسطے فلاح و بہبود سکیمیں بارے بیداری عام کرنو تھو اس پروگرام مانہہ طالب علمان، اساتذہ تے براداری غا لوکان غی بڑا پیمانہ ور شمولیت دیکھی گئی۔ اس پروگرام غو یوہ وی خاص مقصد تھو جے اس گل غی یقین دہانی کرائی جائے جے فلاح و بہبود با رے سرکاری سکیم پچھڑیا علاقوں توڑی پُج سکے۔ اس پروگرام مانہہ بچیاں غی تعلیم تے با اختیاری واسطے سرگرمی وی شامل تھیں۔ تے نال نال شراکت داران نے اس سلسلہ مانہہ پلے کارڈ تے بینر وی ہتھاں مانہہ چایا واہ تھا۔

\*\*\*\*\*

## Tiger Day

اج چیتاں با رے بین القوامی تہاڑو مانیو جا رہیو ہے۔ اس دن غو خاص مقصد چیتاں غی قدرتی رہائش گاہ غا تحفظ واسطے عالمی نظام نانہہ فروغ دینو ہے۔ اور نال نال چیتاں غا تحفظ با رے آگاہی تے تعاون بدھانو ہے۔ عالمی حیاتیاتی زندگی با رے فنڈ غے

مطابق بھارت مانہہ چیتاں غی آبا دی فی الحال مستحکم ہے یاہ بدھ رہی ہے۔ بھارت مانہہ چیتاں غا تحفظ واسطے 1973 مانہہ قائم پروجیکٹ ٹائیگر چلابو گیو تھو۔ جہیڑو قومی ٹائیگر کنزرویشن اتھارٹی غے زیر انتظام ہے۔ واضع رہ جے بھارت دُنیا مانہہ 80 فیصد چیتاں غو گھر ہے۔

\*\*\*\*\*

### Medical Camp

فوج نے گذشتہ روز ضلع راجو ری غا چترونی مانہہ مفت طبی گشت غو انعقاد کیو۔ جس دوران گراں گا 66 لوکاں نے مفت مانہہ میڈیکل جانچ تے ادویات حاصل کیں۔ اس گشت غے دوران فوج غا ڈاکٹراں تے طبی پیشہ ور افراد نے مریضاں نانہہ مفت مانہہ علاج مہیا کیو۔ اس گشت غو مقصد لوکاں نانہہ طبی امداد مہیا کرانو تھو۔ فوج غا اس قدم غو لوکاں نے خیرمقدم کیو تے کہیو جے نا صرف اس طرح غی کو ششاں نال لوکاں نانہہ اُن غا بوہاں ور طبی امداد مہیا وے بلکہ اس نال فوج تے لوکاں غے درمیان رشتہ وی مضبوط ویں۔

\*\*\*\*\*

اس غے نال ہی خبراں غو یوہ بلیٹن ختم ہوؤ۔